

# Усё пра Скарыну пад адной вокладкай

19 снежня ў прэс-цэнтры БЕЛТА прэзентавалі энцыклапедыю “Францыск Скарына”. З журналістамі сустрэліся першы намеснік міністра інфармацыі Рэспублікі Беларусь Ігар Луцкі, дырэктар выдавецтва “Беларуская Энцыклапедыя імя Петруся Броўкі” Уладзімір Андрыевіч, першы намеснік дырэктара Цэнтра даследаванняў беларускай культуры, мовы і літаратуры НАН Беларусі Аляксандр Лукашанец, намеснік дырэктара Нацыянальнай бібліятэкі Беларусі Алесь Суша.

Пётра ВАСІЛЕЎСКІ

Спадар Луцкі згадаў, што ў сувязі з 500-годдзем беларускага кнігадрукавання святочныя мерапрыемствы прайшлі не толькі ў Беларусі, але і ў шэрагу замежных краін. Ды і персанальная энцыклапедыя “Францыск Скарына” стане візітоўкай Беларусі за мяжой, бо патрапіць у славу тыя бібліятэкі свету.

Уладзімір Андрыевіч прывёў лічбы. У энцыклапедыі больш за тысячу артыкулаў рознага аб’ёму (ад 1 да 30 тысяч знакаў). Аўтараў — 150. Сярод іх — ці не ўсе мэтры скарыназнаўства. Па словах дырэктара выдавецтва, такі маштабны праект ладзіцца “Беларуская Энцыклапедыя імя Петруся Броўкі” ўжо не ўпершыню — агулам за 50 гадоў існавання на яе рахунку болей за дзве тысячы выданняў. У прыват-



насці, трыццаць гадоў таму пачыў свет энцыклапедычны даведнік “Скарына”.

Як адзначыў Алесь Суша, найперш трэба было вызначыцца, ці варта рабіць новы і ці ёсць сэнна адмыслоўцы, гатовыя адужаць такую складаную задачу? Стала прыемнай неспадзяванкаю тое, што дасведчаныя аўтары не толькі знай-

шліся — ахвотных было нават болей, чым трэба для падрыхтоўкі кнігі.

Па словах Алеся Сушы, непасрэдна праца над выданнем заняла два гады, але падрыхтоўчы перыяд расцягнуўся на сем — восем. У новае выданне ўвайшлі перапрацаваныя адпаведна сучасным падыходам матэрыялы энцыклапедыі 1980-х гадоў. Штосьці давалося пераабляць грунтоўна. У прыватнасці, гэта тычылася артыкулаў рэлігійнай тэматыкі. А некаторыя тэмы і ўвогуле з’явіліся ўпершыню.

Журналісты запыталіся, ці будзе новая энцыклапедыя перакладзеная на англійскую мову (папярэдняя выходзіла на беларускай і рускай). Спадар Суша выказаў надзею, што калі-небудзь гэта ажыццявіцца. Пакуль жа ідзе гаворка хіба пра электронны варыянт выдання — у дадатак да друкаванага.

На прэс-канферэнцыі былі прадстаўлены першыя чатыры асобнікі, якія толькі што выйшлі з друкарні. Наклад кнігі — паўтары тысячы. Каштаваць яна будзе крыху болей за 30 рублёў — што падаецца цалкам дэмакратычнай цаной, беручы да ўвагі не толькі памер фаліянта, але і яго інтэлектуальную важкасць.

К